

16 12 2025

6 45

செவ்வாய்க்கிழமை

காலை

வணக்கம் - மாநில செய்திகள் வாசிப்பவர் - வடிவழகி கபிலன்

தலைப்புச் செய்திகள்

1. ஜோர்டான் சென்றுள்ள பிரதமர் திரு. நரேந்திர மோடி அந்நாட்டு மன்னர் திரு. அப்துல்லா பின் அல்-ஹுசைனை சந்தித்து இருதரப்பு உறவுகள் குறித்து விரிவாக விவாதித்தார்.
2. இந்திய பொருளாதாரம் உலக அளவில் வேகமாக வளர்ந்து வருவதாக மத்திய நிதியமைச்சர் திருமதி நிர்மலா சீதாராமன் தெரிவித்துள்ளார்.
3. கலைஞர்கள் தங்களின் பங்களிப்பை நாட்டின் வளர்ச்சிக்கு பயன்படுத்த வேண்டும் என்று முதலமைச்சர் திரு. மு.க. ஸ்டாலின் கேட்டுக்கொண்டுள்ளார்.
4. ஆதி திராவிடர் நலத்துறையின் கீழ் இயங்கும் நூற்றுக்கும் மேற்பட்ட அரசு மாணவர் விடுதிகள் மூடப்பட்டுள்ளது கண்டனத்திற்குரியது என்று பிஜேபி மாநில தலைவர் திரு. நயினார் நாகேந்திரன் கூறியுள்ளார்.
5. 19 வயதுக்குட்பட்டோருக்கான ஆசியக் கோப்பை ஒருநாள் கிரிக்கெட் போட்டியில் இந்தியா இன்று மலேசியாவை எதிர்கொள்கிறது.

<<<<>>>>

பிரதமர் திரு. நரேந்திர மோடி ஜோர்டான் மன்னர் திரு. அப்துல்லா பின் அல்-ஹுசைனை சந்தித்து இருதரப்பு உறவுகள் குறித்து விரிவாக விவாதித்தார்.

ஜோர்டான் தலைநகர் அம்மானில் நடைபெற்ற இந்த சந்திப்பின்போது, தீவிரவாதத்திற்கு எதிராக ஜோர்டான் எடுத்து வரும் நடவடிக்கைகளுக்கு பிரதமர் பாராட்டு தெரிவித்தார்.

தீவிரவாதத்திற்கு எதிராக இந்தியா எடுத்து வரும் நடவடிக்கை குறித்து ஜோர்டான் மன்னர் தனது ஆதரவைத் தெரிவித்தார்.

இரு நாடுகளுக்கும் இடையே 75 ஆண்டுகால வர்த்தகம் தொடர்பான உறவுகள் கொண்டாடப்படும் வேளையில் இந்த சந்திப்பு முக்கியத்துவம் பெறுகிறது.

இந்த சந்திப்பின்போது வர்த்தகம், முதலீடு, பாதுகாப்பு தளவாடங்கள், புதுப்பிக்கத்தக்க எரிசக்தி, வேளாண்மை, தகவல் தொழில்நுட்பம், மின்னணு தொழில்நுட்பம், மருத்துவம் மற்றும் மருந்தியல் துறை, கல்வி, சுற்றுலா, இரு நாட்டு மக்களிடையேயான உறவு குறித்து பேச்சுவார்த்தை நடைபெற்றது.

பேச்சுவார்த்தைகளுக்குப் பின் இரு நாடுகளுக்கு இடையே
அடுத்த 5 ஆண்டுகளில் 5 பில்லியன் டாலர் அளவிற்கு வர்த்தக
தொடர்புகள் அதிகரிக்கும் என்று பிரதமர் திரு. நரேந்திர மோடி
நம்பிக்கை தெரிவித்தார்.

கலாச்சாரம், புதுப்பிக்கத்தக்க எரிசக்தி, நீர் மேலாண்மை,
மின்னணு தொழில்நுட்ப கட்டமைப்பு உள்ளிட்ட 5 முக்கிய
ஒப்பந்தங்கள் இறுதி செய்யப்பட்டுள்ளன.

ஜோர்டானில் இருந்து பிரதமர் திரு. நரேந்திர மோடி
எத்தியோப்பியா தலைநகர் அடிஸ் அபாபா-விற்கு சென்றுள்ளார்.

அந்நாட்டுப் பிரதமர் டாக்டர் அபி அஹமத் அலியை சந்தித்து
இருதரப்பு உறவுகள் குறித்து அவர் உரையாடுகிறார்.

அதன் பின்னர் எத்தியோப்பியா நாடாளுமன்றத்தின் கூட்டுக்
கூட்டத்தில் பிரதமர் திரு. நரேந்திர மோடி உரையாற்ற உள்ளார்.

<<<<>>>>

இந்திய பொருளாதாரம் உலக அளவில் வேகமாக வளர்ந்து
வருவதாக மத்திய நிதியமைச்சர் திருமதி நிர்மலா சீதாராமன்
தெரிவித்துள்ளார்.

மக்களவையின் கேள்வி ஒன்றுக்கு பதிலளித்த அவர், உலக பொருளாதாரம் 3 புள்ளி 2 சதவீதம் என்ற அளவில் உள்ளதாகவும், ஆனால் இந்திய பொருளாதாரம் 8 புள்ளி 2 சதவீதம் என்ற அளவிற்கு உயர்ந்துள்ளதாக அவர் கூறியுள்ளார்.

நடப்பு நிதியாண்டில் இந்தியாவின் பொருளாதார வளர்ச்சி மேலும் அதிகரிக்கும் என்று உலகின் மிகப்பெரிய பொருளாதார ஆய்வு நிறுவனங்கள் தெரிவித்து வருவதாக அவர் குறிப்பிட்டார்.

மின்னணு, மருந்து உற்பத்தி, பாதுகாப்பு, பொறியியல் உபகரணங்கள் ஆகியவற்றின் ஏற்றுமதி அதிகரித்துள்ளதாகவும் திருமதி நிர்மலா சீதாராமன் தெரிவித்தார்.

<<<<>>>>

இந்தியாவின் ஏற்றுமதி கடந்த மாதம் 38 புள்ளி ஒன்று மூன்று பில்லியன் டாலர் அளவிற்கு உயர்ந்துள்ளதாக மத்திய வர்த்தக அமைச்சகம் வெளியிட்டுள்ள செய்திக்குறிப்பில் தெரிவிக்கப்பட்டுள்ளது.

இது கடந்த ஆண்டின் நவம்பர் மாதத்தில் நடைபெற்ற ஏற்றுமதி அளவை விட 19 புள்ளி நான்கு சதவீதம் உயர்ந்துள்ளதாகத் தெரிவிக்கப்பட்டுள்ளது.

குறிப்பாக பொறியியல் மற்றும் மின்னணு உபகரணங்கள், ஆபரணங்கள் மற்றும் ஆபரணக் கற்கள், பெட்ரோலியப் பொருட்கள், மருந்து உற்பத்திப் பொருட்கள் ஆகியவை அதிக அளவில் ஏற்றுமதி செய்யப்பட்டுள்ளதாக தெரிவிக்கப்பட்டுள்ளது.

<<<<>>>>

கலைஞர்கள் தங்களின் பங்களிப்பை நாட்டின் வளர்ச்சிக்கு பயன்படுத்த வேண்டும் என்று முதலமைச்சர் திரு. மு.க. ஸ்டாலின் கேட்டுக்கொண்டுள்ளார்.

சென்னையில் முத்தமிழ்ப் பேரவை அறக்கட்டளை சார்பில் நேற்று மாலை நடைபெற்ற நிகழ்ச்சியில் கலைஞர்களுக்கு விருதுகளை வழங்கி அவர் பேசினார்.

திரைப்படங்கள், சின்னத்திரை, இசை, நாடகம், நாட்டுப்புறக் கலைஞர்கள், மற்றும் இலக்கியவாதிகளை போற்றும் அரசாக திமுக அரசு திகழ்கிறது என்று திரு. ஸ்டாலின் தெரிவித்தார்.

<<<<>>>>

ஆதி திராவிடர் நலத்துறையின் கீழ் இயங்கும் நூற்றுக்கும் மேற்பட்ட அரசு மாணவர் விடுதிகள் குறைந்த எண்ணிக்கையிலான

சேர்க்கையின் காரணமாக மூடப்பட்டுள்ளது கண்டனத்திற்குரியது என்று பிஜேபி மாநில தலைவர் திரு. நயினார் நாகேந்திரன் கூறியுள்ளார்.

இது தொடர்பாக சமூக வலைதளத்தில் அவர் வெளியிட்டுள்ள அறிக்கையில், திமுக அரசின் அலட்சியமே இதற்கு காரணம் என்று குறிப்பிட்டுள்ளார்.

சமூக நீதி பேசும் திமுக அரசின் இரட்டை வேடத்தை இது எடுத்துரைப்பதாகவும் திரு. நயினார் நாகேந்திரன் கூறியுள்ளார்.

<<<<>>>>

குடியரசுத்தலைவர் திருமதி திரௌபதி முர்மு கர்நாடகா, தமிழ்நாடு, தெலங்கானா ஆகிய மாநிலங்களில் 7 நாள் பயணம் மேற்கொள்கிறார்.

இன்று கர்நாடகா செல்லும் அவர் Malavalli-யில் நடைபெறும் ஆதிஐகத் குரு ஸ்ரீ சிவராத்திரீஷ்வர் சிவயோகி மஹா சுவாமியின் ஆயிரத்து 66வது ஜெயந்தி தினத்தை ஒட்டி நடைபெறும் நிகழ்ச்சியில் பங்கேற்கிறார்.

நாளை வேலூரில் உள்ள தங்கக் கோயிலுக்கு வருகை தரும் திருமதி திரௌபதி முர்மு, அங்கு தரிசனத்தை முடித்துக்கொண்டு தெலங்கானா மாநிலம் செல்கிறார்.

<<<<>>>>

தமிழக அரசின் வேலைவாய்ப்பு மற்றும் பயிற்சித் துறையின் சார்பில் ராமநாதபுரம் மாவட்ட நிர்வாகத்துடன் இணைந்து வரும் சனிக்கிழமையன்று பரமக்குடியில் உள்ள அரசு கலைக்கல்லூரியில் மாபெரும் தனியார்துறை வேலைவாய்ப்பு முகாம் நடைபெற உள்ளது.

காலை 9 மணி முதல் மாலை 3 மணி வரை நடைபெற உள்ள இந்த முகாமில் நூற்றுக்கும் மேற்பட்ட தனியார் நிறுவனங்கள் கலந்துகொள்கின்றன.

இந்த முகாமில் பங்கேற்க விருப்பமுள்ளவர்கள் www.tnprivatejobs.tn.gov.in என்ற இணையதள முகவரியில் முன்பதிவு செய்துகொள்ளலாம் என்று மாவட்ட ஆட்சியர் திரு. சிம்ரன்ஜித் சிங் காலோன் தெரிவித்துள்ளார்.

<<<<>>>>

தமிழகத்தில் சித்தா, ஆயுர்வேதா, யுனானி மற்றும் ஹோமியோபதி மருத்துவப் பட்டப் படிப்புகளுக்கு முன்றாம் கட்ட இறுதி காலியிடங்களுக்கான மாணவர் சேர்க்கை குறித்த அறிவிப்பை இந்திய மருத்துவம் மற்றும் ஹோமியோபதி ஆணையரகம் வெளியிட்டுள்ளது.

ஏற்கனவே விண்ணப்பித்து முதல் மூன்று கட்ட கலந்தாய்விலும் இடம் கிடைக்காதவர்கள், முதல் இரண்டு கட்ட கலந்தாய்வில் இடம் கிடைத்தும் சேராதவர்கள் மூன்றாம் கட்ட கலந்தாய்வு துவங்கும் முன் இடைநிறுத்தம் செய்தவர்கள் ஆகியோர் விண்ணப்பிக்கலாம் என்று தெரிவிக்கப்பட்டுள்ளது.

இதுகுறித்த மேலும் தகவல்களை www.tnhealth.tn.gov.in என்ற இணையதளத்தில் இருந்து பதிவிறக்கம் செய்துகொள்ளலாம் என்று தெரிவிக்கப்பட்டுள்ளது.

இணையவழியில் மட்டுமே விண்ணப்பங்கள் ஏற்றுக்கொள்ளப்படும் என்றும் கூறப்பட்டுள்ளது.

<<<<>>>>

இருவரிச் செய்திகள்

செக் குடியரசு நாட்டின் புதிய பிரதமர் திரு. Andrej Babies தலைமையிலான அமைச்சரவையை அந்நாட்டு அதிபர் நியமித்துள்ளார்.

நேபாள் தலைநகர் காத்மாண்டுவில் சுற்றுச்சூழல் பொருளாதாரம் குறித்த 3 நாள் சர்வதேச மாநாடு தொடங்கி நடைபெற்று வருகிறது.

அப்தாபியில் வெளியுறவுத்துறை அமைச்சர் டாக்டர் ஜெய்சங்கர், Mubadala முதலீட்டு நிறுவனத்தின் இயக்குநரான திரு. Khaldoon Kalifa Al Mubarak-ஐ சந்தித்து பொருளாதார ஒத்துழைப்புகள் குறித்து விவாதித்தார்.

சிவகங்கை மாவட்ட சிராவயலில் 3 கோடி ரூபாய் மதிப்பீட்டில் அமைக்கப்பட்டு வரும் காந்தியடிகள், ஜீவா நினைவரங்க பணிகளை தமிழ் வளர்ச்சி மற்றும் செய்தித்துறை அமைச்சர் திரு. சாமிநாதன் நேரில் பார்வையிட்டார்.

நாமக்கல் மாவட்டம் ராசிபுரம் அருகே காக்கா காவேரி பகுதியில் பொதுமக்களின் அடிப்படை வசதிகளை செய்து தருமாறு ஆதிதிராவிடர் மற்றும் பழங்குடி நலத்துறை அமைச்சர் திரு. மதிவேந்தன் அதிகாரிகளுக்கு உத்தரவிட்டார்.

தூத்துக்குடி மாவட்டத்தில் உள்ள திருச்செந்தூர் அருள்மிகு சுப்பிரமணிய சுவாமி கோயிலில் கார்த்திகை மாத சோமவாரத்தை முன்னிட்டு வெள்ளி மயில் வாகனத்தில் ஜெயந்தி நாதர் எழுந்தருளி பக்தர்களுக்கு காட்சியளித்தார்.

கிருஷ்ணகிரி மாவட்ட வேலைவாய்ப்பு மற்றும் தொழில்நெறி வழிகாட்டு மையத்தில் நாளை நடைபெற உள்ள காவல் உதவியாளர் மாதிரித் தேர்வில் பங்குகொள்ள விருப்பமுள்ளவர்கள் 9500738144 என்ற தொலைபேசி எண்ணில் பதிவு செய்து கொள்ளலாம் என்று மாவட்ட ஆட்சியர் திரு. தினேஷ் குமார் கூறியுள்ளார்.

தூத்துக்குடி மாவட்ட விவசாயிகள் குறைதீர் கூட்டம் நாளை மறுநாள் நடைபெறும் என்று அம்மாவட்ட ஆட்சியர் திரு. இளம் பகவத் தெரிவித்துள்ளார்.

திண்டுக்கல் மாவட்டம் ஒட்டன்சத்திரம் தொகுதிக்குட்பட்ட கேதையுறும்பு மற்றும் துமலப்பட்டி ஆகிய ஊராட்சிகளில் துணை மின்

நிலையப் பணிகளுக்கு மாநில அமைச்சர் திரு. சக்கரபாணி அடிக்கல் நாட்டினார்.

தென்காசி மாவட்டம் சங்கர நாராயண சுவாமி திருக்கோவிலில் சோம வாரத்தை முன்னிட்டு 108 சங்காபிஷேகம் நடைபெற்றது.

விளையாட்டுச் செய்திகள்

19 வயதுக்குட்பட்டோருக்கான ஆசியக் கோப்பை ஒருநாள் கிரிக்கெட் போட்டியில் இந்தியா இன்று மலேசியாவை எதிர்கொள்கிறது.

துபாயில் இப்போட்டி காலை மணி 10.30க்கு நடைபெறுகிறது.

ஐ.பி.எல். கிரிக்கெட் போட்டியில் பங்கேற்க உள்ள வீரர்களை தேர்ந்தெடுக்கும் மினி ஏலம் இன்று அபுதாபியில் நடைபெறுகிறது.

இதில் 244 இந்திய வீரர்கள் உட்பட 359 வீரர்களின் பெயர்கள் இடம்பெற்றுள்ளன.

<<<<**The End**>>>